

تقریر

تقریر برائے ناصرات

وقت 3-4 منٹ

اُسوہ رسولؐ، ہمارے لئے بہترین نمونہ

إِنَّكَ لَعَلَىٰ خُلُقٍ عَظِيمٍ (القلم: 5)

یقیناً تو بہت بڑے خُلق پر فائز ہے۔

وَإِحْسَنَ	مِنْكَ	لَمْ	تَرْقُطْ	عَيْنِي
وَأَجْمَلَ	مِنْكَ	لَمْ	تَلِدِ	النِّسَاءَ
خُلِقْتَ	مُبْرَأً	مِّنْ	كُلِّ	عَيْبٍ
كَأَنَّكَ	قَدْ	خُلِقْتَ	كَمَا	تَشَاءُ

(شرح دیوان حسان بن ثابت الانصاری)

آپ سے بہتر میری آنکھ نے کبھی کسی کو نہیں دیکھا اور آپ سے جمیل کسی عورت نے پیدا نہیں کیا۔
آپ ہر عیب سے پاک پیدا کئے گئے ہیں گویا آپ ایسے ہی پیدا کئے گئے جیسے آپ چاہتے تھے۔

میری ناصرات بہنو! میری آج کی گزارشات کا موضوع ہے۔ ”اُسوہ رسولؐ، ہمارے لئے بہترین نمونہ“

پیاری ناصرات! ہر نبی اور اللہ کا فرستادہ اپنی اپنی قوم کے لئے بطور نمونہ آتا رہا اور اُس کی قوم اور امت نے اُس کو اُسوہ کے طور پر اپنایا اور اُس کے عملوں کی اقتداء کرتے آئے۔ مگر آخری نبی سیدنا حضرت محمد مصطفیٰ صلی اللہ علیہ وسلم تمام دنیا کے لئے نبی بنا کر بھیجے گئے۔ آپ کا آنا گویا خدا تعالیٰ کا آنا تھا (انڈیکس ترجمہ قرآن حضرت خلیفہ رابع صفحہ 68) آپ کا فعل خدا کا فعل تھا (الانفال: 18) آپ کی بیعت اللہ کی بیعت تھی (الفح: 11) آپ کی اطاعت اللہ کی اطاعت تھی اور ہے (النساء: 81) آپ تمام نبیوں کے سردار، رحمۃ للعالمین، خاتم النبیین، کُل عالم کے لئے رحمان خدا کے مظہر، تمام انبیاء کے مظہر، عالمگیر نبی اور مشرق و مغرب کے واحد رسول تھے۔

(انڈیکس ترجمہ قرآن حضرت خلیفہ رابع صفحہ 68)

جہاں تک آپ کے اُسوہ کو بطور نمونہ اپنانے اور اُس کی برکات کا تعلق ہے اس حوالے سے حضرت خلیفۃ المسیح الرابع نے اسی انڈیکس میں قرآن کریم کے حوالے سے تحریر فرمایا کہ آپ کی اطاعت صالح، شہید، صدیق اور نبی کا مقام دلا سکتی ہے۔ آپ کی اتباع محبت الہی کے حصول کا موجب اور قرب الہی کا وسیلہ ہے۔ ان انعامات اور افضال الہی کی روشنی میں میں اُسوہ رسولؐ اختصار سے بیان کرنے جا رہی ہوں اور میری کوشش ہوگی کہ میں اپنی بہنوں کے لئے آنحضرتؐ کی زندگی کے تمام بڑے بڑے پہلو بیان کر سکوں۔ آپ کس شان کے ساتھ ان حالات میں سے گزرے ہیں اور یہ صرف آپ ہی کی شان تھی۔ یہ کسی اور نبی کے حصہ میں نہ آئی۔ بالخصوص آپ صلی اللہ علیہ وسلم کی زندگی کا موازنہ مذہبی رہنماؤں، پیشواؤں، قوموں کے اماموں کی زندگیوں سے کریں۔ تو ہم صرف اپنے آقا و مولیٰ حضرت محمد صلی اللہ علیہ وسلم کو تمام معاصی سے پاک پاتے ہیں اور تمام تعلقات انسانی جو دوستوں، دشمنوں، دور و نزدیک کے رشتہ داروں، بیوی، بچوں، اپنوں، بیگانوں اور نادانوں پر مشتمل ہوتے ہیں اس میں حضور صلی اللہ علیہ وسلم کی ذات صفات کامل نمونہ اور بینظیر اُسوہ ہے۔

حضرت مسیح موعود علیہ السلام فرماتے ہیں:

”وہ اعلیٰ درجہ کا نور جو انسان کو دیا گیا۔ یعنی انسان کامل کو وہ ملائک میں نہیں تھا نجوم میں نہیں تھا قمر میں نہیں تھا آفتاب میں بھی نہیں تھا۔ وہ زمین کے سمندروں اور دریاؤں میں بھی نہیں تھا۔ وہ لعل اور یاقوت اور زمرد اور الماس اور موتی میں بھی نہیں تھا۔ غرض وہ کسی چیز ارضی اور سماوی میں نہیں تھا صرف انسان میں تھا یعنی انسان کامل میں جس کا اتم اور اکمل اور اعلیٰ اور ارفع فرد ہمارے سید و مولیٰ سید الانبیاء سید الاحیاء محمد مصطفیٰ صلی اللہ علیہ وسلم ہیں“

(آئینہ کمالات اسلام، روحانی خزائن جلد 5 صفحہ 160-161)

میرری بہنو! آپ یتیم پیدا ہوئے لہذا آپ یتیموں کے لئے کامل نمونہ تھے۔ اس یتیمی میں بغیر والد کے پرورش پانے والا یہ یتیم ایسا شریف اور تربیت یافتہ نکلا کہ داد اپنے حقیقی بیٹوں سے بڑھ کر پوتے سے اور چچا اپنے حقیقی نور چشموں سے بڑھ کر اپنے بھتیجے سے محبت کرتے تھے اور چچا محترم آپ کی امانت داری کے سبب آپ کو اپنی تجارت میں شامل کرتے۔ آپ نے اپنی عادات کو درست رکھا، خوبیوں میں ترقی کی، لوگوں سے ادب سے پیش آئے کہ دنیا کہنے لگی کہ کیسا شریف اور اچھا بچہ ہے۔ پس آپ نمونہ ہیں۔ اے دنیا بھر کے یتیمو! پکڑو اپنے آقا حضرت محمد مصطفیٰ صلی اللہ علیہ وسلم کو اور دنیا کی آلائشوں سے اپنے آپ کو دور رکھ کر مؤدب بن جاؤ۔

میرری بہنو! آپ غریبوں کے لئے کامل نمونہ تھے۔ آپ صلی اللہ علیہ وسلم غریب تھے اور غریب بھی ایسے کہ جس کا کوئی گزارہ نہ ہو۔ مگر آپ دنیا کے ہر غریب کے لئے کامل نمونہ اور بے نظیر اسوہ ٹھہرے۔ آپ ہاتھ سے محنت کر کے کماتے، کلباڑا لے کر جنگل سے لکڑیاں لاکر بیچتے، بکریاں چرانا، ملازمت اختیار کرنا اور معمولی معمولی تجارت کرنا آپ کا شیوہ تھا۔ کبھی کسی سے سوال نہ کیا بلکہ اپنے صحابہ کو مانگنے سے منع فرمایا اور صحابہ نے اس پر اس حد تک عمل کیا کہ اگر سواری سے کوڑا زمین پر گر جاتا تو کسی سے اٹھانے کا سوال نہ کرتے۔ آپ امین اور دیانت دار کے طور پر مشہور تھے۔ قرض واپس کرتے بلکہ جب آپ کو نبوت کا تاج پہنایا گیا تو بڑے فخر سے فرمایا کہ وَنَعَدُ رَعِيْنَتِ لِأَهْلِ مَكَّةَ عَلَى قَمَرِيْنَتِ کہ میں چند پیسوں کے عوض مکہ والوں کی بکریاں چرایا کرتا تھا۔ اللہ تعالیٰ آپ کے ان اعلیٰ اخلاق ہونے کے ناطے مخاطب ہو کر فرمایا وَوَجَدَكَ عَابِدًا فَأَغْنَى (ضحیٰ 9) کہ ہم نے تجھے غریب پایا پھر غنی کر دیا۔ اس حوالہ سے آپ دنیا بھر کے تمام غرباء کے لئے نمونہ ہیں۔ بالخصوص مسلمانوں کے لئے جو ہاتھ سے کام کرنے کو عار سمجھتے ہیں۔ محنت سے نہیں۔ حقیر کام کو اپنی شان کے خلاف سمجھتے ہیں۔ دوسروں کے آگے اپنا دست دراز کرتے ہیں۔

میرری بہنو! آپ دولت مندوں کے لئے کامل نمونہ تھے۔ کیونکہ آپ پر ایک وقت ایسا بھی آیا کہ اللہ تعالیٰ نے آپ کو دنیا کی بے انتہاء نعماء سے نوازا۔ بالخصوص فتح مکہ کے بعد آپ اتنے امیر ہو گئے کہ ہزاروں غلام آزاد کر دیئے۔ ادنٹ اور مویشی دینے پر آتے تو ایک ایک شخص کو 100، 100 ادنٹ بخش دیتے۔ آپ عوام اور غرباء پر اتنا خرچ کرتے کہ مکہ کے روساء یہ کہنے پر مجبور ہو گئے کہ محمدؐ تو اس طرح خرچ کرتا ہے جس طرح اسے خزانہ میں کمی کا ڈر نہ ہو۔ لیکن آپ اپنی ذات پر بے جا خرچ نہ کرتے۔ سادہ کپڑے، سادہ خوراک اور وہی پہلے والی سادہ زندگی آپ کا طریق رہا۔

محمکوموں کے لئے کامل نمونہ

آپ کی کتاب حیات میں یہ بھی لکھا ہوا ہے کہ آپ 13 سال تک محکوم رہے اور ظالموں نے خوب ظلم ڈھائے۔ مگر آپ نے علم بغاوت بلند نہ کیا۔ اور صحابہ کو ایسے علاقوں کی طرف ہجرت کی ہدایت فرمائی جو پرامن تھے اور ایک وقت آیا جب جبر اور ظلم بہت بڑھ گیا تو آپ نے بھی مدینہ کی طرف ہجرت فرمائی۔ مگر حکومت کے خلاف بغاوت نہ کی۔

حاکموں اور بادشاہوں کے لئے کامل نمونہ

اللہ تعالیٰ نے آپ کو محکوم ہی نہیں رکھا بلکہ امارت، حاکمیت اور بادشاہت سے بھی نوازا مگر آپ نے عدل کو ہاتھ سے نہ جانے دیا۔ اسامہؓ کی سفارش کرتے ہیں تو فرماتے ہیں۔ نَوَانَّ فَاطِمَةَ بِنْتِ مُحَمَّدٍ سَهْفًا لَقَطَعْتُ يَدَهَا (مسلم) کہ یہ مجرم تو دور کی بات ہے اگر میری لخت جگر فاطمہ بھی چوری کرتی تو میں اس پر حد جاری کرتا اور ہاتھ کاٹ دیتا۔

آپ نے حاکموں کو مخاطب ہو کر فرمایا سَيِّدُ الْقَوْمِ خَادِمُهُمْ کہ قوم کا سردار ان کا خادم ہوتا ہے۔ ایک شخص آپ کے رعب سے کانپ رہا ہے اسے آپ فرماتے ہیں کہ میں تو عرب کی ایک غریب بیوہ عورت کا بیٹا ہوں جو سوکھا ہوا باسی گوشت استعمال کیا کرتی تھی۔ آپ بادشاہ ہو کر گھر کے تمام کام خود کر لیتے۔ کوئی ملازمہ، دربان یا ملازم نہ تھا۔

میری بہنو! آپ آل اولاد والے لوگوں کے لئے نمونہ تھے۔ آپ کی نوبویاں تھیں۔ گھر کے تمام کام کر لیتے۔ ان کے گھروں میں جاتے، حوصلہ بڑھاتے اور اپنی جان سے عزیز بیٹی فاطمہ کے گھر جاتے۔ بچوں سے ملتے۔ آپ اس قدر مصروف الاوقات تھے کہ اللہ تعالیٰ نے آپ کے متعلق فرمایا اِنَّ لَكَ فِي النَّهَارِ سَبْعًا وَاَلْفًا (مزل 8) کہ سارا دن تو کاموں میں مصروف رہتا ہے۔ عشاء کی نماز ہوتی تو بستر پر جا کر تھوڑی سی استراحت فرما کر اٹھ کھڑے ہوتے اور اللہ تعالیٰ کے حضور اس قدر عبادت کرتے کہ آپ کے پاؤں سو جاتے اور فرماتے اَفَلَا اَكُوْنَ عَبْدًا شَكُوْرًا (متفق علیہ)

بادشاہ بالعموم سرکاری خزانہ سے خیانت کر جاتے ہیں مگر آپ نے مال غنیمت میں آئے ایک اونٹ کی بیٹھ پر ہاتھ مار کر کچھ بال اکھیڑے اور لوگوں کو دکھایا کہ میرے لئے اس کے برابر مال بھی حرام ہے۔ ایک دفعہ عصر کی نماز کے بعد جلدی سے گھر گئے اور کچھ سونا چارپائی پر پڑا رہ گیا وہ اٹھا کر غرباء میں تقسیم کیا۔ آپ قومی کاموں میں بطور مزدور حصہ لیتے۔ مسجد نبوی کی تعمیر میں پتھر ڈھوتے نظر آئے۔ غزوہ احزاب میں خندق کھودتے دیکھے گئے۔

مجردوں اور شادی شدہ کے لئے کامل نمونہ

آپ 25 سال تک مجرد رہے جو عرب کی آب و ہوا کے مطابق ادھیڑ عمر بنتی ہے لیکن نہایت عقیف پاک دامن تھے۔ جب شادی کر لی تو متعدد عورتوں سے، جن میں کنواری بھی تھیں اور بیوہ بھی۔ کم عمر کی بھی تھیں، نوجوان بھی، ادھیڑ اور بوڑھی عمر کی بھی تھیں۔ تمام میں انصاف کیا۔ لکھا ہے کہ آپ اپنی بیویوں سے نہایت محبت رکھتے تھے۔ سب سے شفقت سے پیش آتے کبھی کسی بیوی کو تپڑ نہیں مارا، نہ جھڑکا۔ سب آپ سے خوش تھیں بلکہ ہر ایک آپ کی وفات کے بعد آپ سے جلد ملنے کی متمنی تھیں۔ آپ نے فرمایا۔ سب سے اچھا وہ شخص ہے جو بیوی کے حق میں سب سے اچھا ہے۔

صاحب اولاد کے لئے کامل نمونہ

آپ کو اللہ تعالیٰ نے اولاد جیسی عظیم نعمت سے بھی نوازا۔ آپ نے بچوں کی جو تربیت اور نگرانی، شفقت اور ان کی صحت جسمانی و روحانی کا خیال رکھا جس کی بدولت آپ کی اولاد دوسروں کے لئے نمونہ ٹھہری اور حضرت فاطمہؑ کو اس تعلیم و تربیت کی وجہ سے سیدۃ النساء اہل الجنتہ کا خطاب ملا۔ اس ناطے آپ صاحب اولاد لوگوں کے لئے نمونہ ہیں کہ ان کو اپنے اولاد کی کس رنگ میں تربیت کرنی ہے۔

اولاد فوت ہونے پر صبر کا کامل نمونہ

پھر آپ کی بہت سی اولاد آپ کے سامنے فوت ہو گئی۔ لڑکے بھی اور لڑکیاں بھی اور آپ اس شخص کے لئے کامل نمونہ ہیں جس کی اولاد مر جاتی ہے جو ان بچے فوت ہو جاتے ہیں۔ آپ ان کو بلا کر کہہ سکتے ہیں کہ میری اکثر جوان۔ جوان بیٹیاں میری آنکھوں کے سامنے فوت ہو چکی ہیں۔ تمام لڑکے میری آنکھوں کے سامنے یکے بعد دیگرے اجل کا شکار ہو چکے ہیں مگر دیکھ میرا دل غمگین، میری آنکھیں تر، مگر میری زبان اپنے مولیٰ کی حمد سے معمور ہے۔ آپ نے اپنے بیٹے صاحبزادہ ابراہیم کی وفات پر صرف فرمایا اَلْعَيْنُ تَذَمُّهُمْ وَ اَلْقَلْبُ يَحْزُنُ وَ لَا نَقُوْلُ اِلَّا مَا يَرْضَى بِهٖ رَبِّنَا آنکھیں آنسو بہاتی ہیں اور دل غم زدہ ہے مگر ہم صرف وہی کہتے ہیں جس سے ہمارا رب راضی ہوتا ہے۔

جرنیل اور فاتح کے لئے کامل نمونہ

آپ نے جنگوں میں حکم دیا کہ کوئی عورت نہ ماری جائے، بچے نہ مارے جائیں، بوڑھوں سے تعرض نہ کیا جائے، درویشوں، راہبوں، تارک الدنیا لوگوں کو کچھ نہ کہا جائے۔ دیکھو! کسی کو آگ سے نہ جلایا جائے، جانور قتل نہ کرنا، درخت نہ کاٹنا۔ یاد رکھو اپنے مخالفوں کی طرح کسی دشمن مقتول کے ناک، کان نہ کاٹنا۔ جنگ بدر کے 70 قیدیوں کے ساتھ حسن سلوک نمایاں تھا۔ حتیٰ کہ ان کو سوار یوں پر سوار کروایا اور خود پیدل چلے۔

محمدؐ	ہی	نام	اور	محمدؐ	ہی	کام
علیک		الصلوٰۃ		علیک		السلام

بطور دوست کامل نمونہ

میری بہنو! آپ کے دوست مسلمانوں میں بھی تھے اور غیروں میں بھی۔ تمام کے ساتھ محبت کا سلوک کیا۔ کوئی آپ سے شاکہ نہ تھا۔ دوستوں کے بیوی بچوں کا بھی خیال رکھا۔ ایک دفعہ آپ کے دوستوں کے بیوی بچے ایک شادی سے واپس آرہے تھے۔ آپ بے اختیار ہو کر ان کے سامنے جا کر کھڑے ہو کر فرمانے لگے کہ خدا کی قسم! تم لوگ تو مجھے سب سے پیارے ہو۔

